

በዚህ በዚያ ፍንዳታ፤ አብዮት በጋራ!

አንዳንድ በፖለቲካው መስክ ግንዛቤያቸው ደካማ የሆነ ወይም ከታሪክም ከተመክሮም መማር ያቃታቸው ዜጎች በአሁኑ ጊዜ በሀገራችን በዚህም በዚያ እየፈነዳ ያለውን የሕዝብ ተቃውሞና ትግል መረዳት ተስኖአቸው ሁሉም የየራሱን ጩኸት ነው የሚያሰማው ብለው ያማርራሉ። ትልቅ ስህተት። አብዮት የፖለቲካና የኤኮኖሚ፤ የማህበረሰባዊና ሌላም ትግሎች ድምር ጥርቅም መሆኑን አለማወቅ ነው።

የካቲት አብዮትን እንውሰድ። በነገሌ ወታደሮች ያመፁት በኢትዮጵያ ዴሞክራሲያዊ ስርዓት ይመስረት ብለው ሳይሆን የራሳቸውን በደል በማንሳት ነው። ታክሲ ነጂዎችን በአዲስ አበባ ተቃውሞ ያሰሙት የቤንዚን ዋጋ ተወደደ ብለው ነበር። አስተማሪዎችም ሴክቶራል ፊሺው የተባለውን ዕቅድ ተቃውመው ነበር። ሙስሊሞችም ተበደልን ብለው ነበር። ሁሉም በየፊናው የራሱን ጥያቄ አንስቶ ተቃውሞ ቢያሰማም የሁሉም በደል መሰረቱና ምክንያቱ የነበረው ስርዓት ጨቋኘነት ነበርና ሳይውል ሳያድር ስርዓቱ ላይ ጥያቄ ሊነሳ ቻለ። ይህንንም ለማስጨበጥ ኢሕአፓ በተለይ የተጫወተው አንቂ ሚና በታሪክ የተመዘገበና ዛሬም መታወስ ያለበት ነው። ፀረ ወያኔው ትግል ብልጭ ድርግም ሲል ቆይቶ በአሁኑ ጊዜ ሰፋ ባለ ደረጃ ሕዝባዊ ተቃውሞ እየታየ ነው። ተማሪዎች በየቦታው ይሰለፋሉ፤ በትግላቸው ግን የሕዝብን የጋራ ትግል መንፈስ እያጠናከሩ ናቸው። የኢትዮጵያውያን ሙስሊሞች ተቃውሞ እያነሳ ያለው ጥያቄ በመሰረቱ ሀገራዊ ነው። ዋልድባ ተጠቃ፤ ጋምቤላ ደማ፤ አፋሮች ተፈናቀሉ፤ አጋዴኖች ተፈጁ፤ አማሮች ተሳደዱ ወዘተ— ሁሉም እነዚህን በሚመለከት የሚከሰቱ ተቃውሞዎች ፀረ ወያኔ ናቸው። በየፊና ቢነሱም፤ የየራሳቸው ጥያቄ ብቻ ያነሱ ቢመስሉም ሙሉ ድጋፍን ካገኙ የጋራው አብዮት መሰረትና ጉዝጓዝ መሆን የሚችሉ ናቸው። መንገዱም ይኸ ነው። ከመለስተኛና የየራሱ ከሚመስሉ ጥያቄዎች ወደ ሀገር አቀፉ ትግል መሸጋገር የሚቻል ነው— ታይቷልም። ለዚህም ነው ዛሬ በየፊናው እየፈነዱ ያሉትን ትግሎች መደገፍና ማፋፋም ያለብን።

የሕዝብ ትግል ጠላቶች ብዙ ናቸው። በመጀመሪያ ጨቋኝና አረመኔው ስርዓት ይጠቀሳል። ወያኔ የሕዝብን ትግል በሀይል እያጠቃ ከመሆኑ ሌላ ሕዝብን ለመከፋፈል ሴራውን ይጎነጉናል። በባሌም በአሩሲም ሽብርተኞችን አገኘሁ ይላል፤ ያፍሳል፤ ያስራል፤ ይገድላል። ተቃዋሚዎችን የሚከፋፍሉ ቅጥረኞቹን በሀገር ቤትም በውጭ ሀገርም እያሰማራ ነው። ሀገር ወዳድ ጭምብልን እየለበሱ ዜጎችን እያወናበዱ ናቸው የወያኔ ቅጥረኞች። የወያኔ ተፃራሪ ነን ብለው ግን ስምሪታቸው በዋና ደረጃ የድርጅቶችን ህብረት ማክሸፍ፤ ዋጋ ቢስ ህብረቶችን መሰረትን ብሎ ማደናገር፤ ኢትዮጵያዊ ድርጅቶችን ማጥቃት ነው። የወያኔ አጋር ባዕዳን

ም ባርያቸው መለስ እንዳይወገድ ይታገሉለታል። ከተወገደም በሌላ የባዕድ ሎሌ እንዲተካ ቅጥረኞችን እያዘጋጁ ናቸው። ለዚህም ነው ለኢትዮጵያ ስርየት ጠላቶችና እንቅፋቶች ወያኔ ና የባዕድ ደጋፊዎችና ሀገር በቀል ቅጥረኞች ናቸው የምንለው።

የሕዝብ ትግል ሌሎች ጠላቶች ደግሞ በሕዝቡ ጎራ አለን የሚሉ ናቸው። ሆኖም፤ አንጃዎች፤ የባዕድ ቅጥረኞች ሁሉ የሕዝብን ትግል በሰርጎ ገብነት ደረጃ ተሰልፈው እያዳከሙት ናቸው። የጋራ ትግ ሉን በዚህ በዚያ ሊያፋልሱ እየጣሩ ናቸው ። ፀረ መለስ ነን ቢሉም የት ግራይን የበላይነት የሚፈልጉ፤ ኢትዮጵያ በባዕዳን ስር መሆኗን የሚፈልጉ፤ ዘረኝነትን የማይቃወሙ ግለሰቦች ዛሬ ሀገር ወዳድ ተብለው፤ መሪ ተብለው ሲቀርቡና ሲጨበጭብላቸው ሀገር ልትደማ ነው ብሎ መደምደም ይቻላል። በሕዝብ ጎራ ውስጥ ድክመቶች አንድም በስ ህተትና ተመክሮ ማነስ ሲሆን ሌላው ደግሞ ይሁነኝ ብለውና በወያኔና በባዕድ ተቀጥረው ውዥንብርን በሚነኩ የተነሳ ነው። እነዚህን በትግል ካላሰወገድን የሕዝብ ትግል ከውስጡ ይቦረቦራል። የሕዝብን ትግል በብሄረሰብና ሀይማኖት አልፎም በርዕዮተ ዓለም ደረጃ ሊከፋፍሉ የተሰማሩት ሁሉ የወያኔን ተልዕኮ ወደዱም ጠሉም እያሟሉ ናቸው። ሕዝብ በኢትዮጵያ ዊነቱ ደረጃ ተሰባስቦ ሊታገል እየተነሳሳ ባለበት በብሄረሰብ ደረጃ ለመከፋፋልና ወደ ወያኔ የጎጥ ጉድጓድ መግባት መፈለግ የሕዝብን ትግል ይጎዳል። በዚህም ሆነ በዚያ ምክንያት ሕዝብ ከተከፋፈለ ተጠቃሚው ወያኔ ብቻ ነውና። በመካከለኛው መስራቅ የአላህ ፓርቲ ነን ሂዝብአላህ ነን እንደሚሉት ደፍረው ባይወጡም የፖለቲካ መፍትሔያችን በአምላክ የተደገፈ ነውና ድል የእኛ ነውና ደግፉን የሚሉት ክፍሎች አወናባጅና አስቂኝ ናቸው። መጨረሻቸው ወያኔን መደጎምና ማገዝ ነው። መለስ ሊወድቅ ነውና፤ አሜሪካ የራሱን ሽግግር ሊያዘጋጅ ነውና በቶሎ እንጠላጠልና ለመግባት ለመኮልኮል እንሩጥ ብለው ዛሬ ለመሰባሰብ የተነሱ ክፍሎች ሁሉ ማፈራቸውና በማፈሪያነት መፈረጃቸውም የማይቀር ነው።

ዛሬ በኢትዮጵያ በዚህም በዚያም እየፈነዳ ያለውን የሕዝብ አመፅ ለመደገፍ መዋደቅ አለብን ። ይህ ሁሉ ተደማምሮ ሕዝባዊ አብዮትን አብሳሪ ይሆናልና ። ታሪክና ተመክሮ ይህን ያስተምራል። ሁሉም የየራሱን ጥያቄ ይዞ መነሳቱ የሚጠበቅና ተገቢም ነው። አርሶ አደሩ፤ ሰርቶ አደሩ ፤ ተማሪው አሰተማሪው ፤ እስላሙ ከርሰቲያኑ ፤ ወንዱ ሴቱ ወዘተ ሁሉ በደሉን አንስቶ መታገል አለበት--ይህም በሂደት ለጋራ ትግሉ መንገድ ይጠርጋል። የሁሉምጠላት የወያኔ አገዛዝ ነውናም ነው። ይህን የሕዝብ የጋራ ትግል ለማደናቀፍ አንፃር የወያኔ ጠላትነት ትየታወቀና የነቃንበት ነውና ይበልጥ ትኩረት ሰጥተን ልንታገል የሚገባው ግን በሕዝብ ጎራ ገብተው፤ ሕዝባዊ መስለው፤ የሕዝብን ትግል ሊያደናቅፉና ሊያኮላሹ የሚጥሩትን ነው። የራሳችን ጠማማ እንዳሉት ዛፎች። ዛሬ ለባዕድ ያደሩ፤ ከወያኔ ሊሞዳደመዱ የቋመጡ፤

ጎጠኝነትን እያሳፋፉ የሕዝብ አንድነትን የሚያዳከሙ ክፍሎች ፈልተዋል። በዝምታ ልናያቸው አይገባም። ተልዕኮአቸው ወደዱም ጠሉም የወያኔ ነውና ። ከዚህ አንፃር በሰሞኑ በብሄራብ ደረጃ ተዋቀርን ተደራጀን የሚሉ ቡድኖች ብቅ ብቅ እያሉ ናቸው። ለወያኔ ወፍጮ ባቄላ አቅራቢ ናቸው። ከዚህ በተያያዘ ደግሞ ህብረ ብሔር ድርጅቶችን ለማጥቃት ከፍተኛ ዘመቻ ተከፍቷል። በተለይም ኢሕአፓን ለማጥቃትና ከሕዝብ ለመነጠል ዘመቻው ተሟሙቋል። ከንቱ ልፋት። ኢሕአፓ የሕዝብ ፍላጎትና ሀገር ፍቅር መከሰቻ ነውና ኢትዮጵያዊነት ሳይከሰም ኢሕአፓ የሚጠፋ አይሆንም። የወያኔ አገዛዝ ዕድሜ ለማብቂያው ደርሷል። ተኪው የሕዝብ ፍላጎት የተሟላበትና ሕዝብን የሚያከብር ዴሞክራሲያዊ ስርዓት ይሆናል ወይስ ባዕዳን እያዘጋጁ ያሉት የባዕድ ቅጥረኞች ስብስብ ይሆናል የሚለው ጥያቄ ዛሬ በመድረክ ላይ ነው። ኢትዮጵያውያን መልሳችን ግልፅ ነው-- ዴሞክራሲያዊ ስርዓትን እንፈልጋለን። የሀገራችን አንድነት ከቶም አንዳይደፈር እንመኛለን። ትላንት ወንጀል የፌፀሙብን ፤ ወያኔ ሆነው የበደሉን ዛሬ ሀገር አዳኝ ተብለው እንዳይቀርቡብን እንፈልጋለን።

ታሪክን አንርሳ ። የጋራ ትግላችን ይጠናከር !!